

## تعلیم و تربیت میں ہم آہنگی (تعلیماتِ نبوی ﷺ کی روشنی میں)

### Concordance Between Education and Training (In the light of Prophet Muhammad (pbuh) Teachings)

**Muhammad Abdullah**, Associate Professor

Sheikh Zayed Islamic Center, University of the Punjab, Lahore

#### Abstract

Education and moral training (Tarbiyyat) are not at variance. Both of them are dependent on each other and essential for the perfection of a man. Prophet Muhammad (peace be upon him) was a paragon of virtue and knowledge in this subject for us. Today the education system of Pakistan has a lack of relation between education and moral training (Tarbiyyat). Writer says that Govt. of Pakistan should take serious actions in this matter for the betterment of nation. So, in the light of Prophet Muhammad (peace be upon him) Seerah, national curriculum should be developed.

Keywords: Education; Training; Seerah

رسول اکرم ﷺ جس زمانہ میں مبعوث ہوئے، روم و فارس کی طاقتوں کا سکہ چل رہا تھا۔ دونوں طاقتیں ایک دوسرے کو زیر کرنے کی درپے تھیں۔ حضرت عیسیٰ علیہ السلام نے جس ”آسمانی بادشاہت“ کی منادی سنائی تھی اور معلم بن کر جس اخلاق کا درس دیا تھا وہ فراموش ہو رہا تھا۔ مسیح علیہ السلام نے جس ہستی کی آمد کا اعلان ان الفاظ میں فرمایا:

”وہ تمہیں سب باتیں سکھائے گا اور جو کچھ میں نے تم سے کہا ہے وہ سب تمہیں یاد دلائے گا۔“ (۱)

اس کا انتظار تھا۔ خطہ عرب باوجود اپنی لسانی فصاحت و بلاغت اور نسلی تفاخر کے اخلاقی معائب میں گھر چکا تھا۔ ایسے میں نبی آخر الزمان حضور علیہ الصلاۃ والسلام معلم انسانیت بن کر تشریف لائے جنہوں نے اپنی آمد کا اعلان کچھ یوں فرمایا۔

انما بعثت معلماً۔ (۲) بے شک مجھے معلم بنا کر بھیجا گیا ہے۔

آپ کا یہ اعلان نہ صرف پوری انسانیت کے لیے انقلاب کی نوید تھا بلکہ تعلیم کے ساتھ اخلاق و کردار کو عملی زندگی

کا لازمی حصہ بنانا تھا اس امر کا اعلان بھی یوں فرمایا:

انما بعثت لاتمم مکارم الاخلاق. (۳) مجھے تو مکارم اخلاق کی تکمیل کے لیے مبعوث کیا گیا ہے۔

رسول اکرم ﷺ نے اپنی بعثت سے تادم آخر میں تعلیم و تربیت کے دونوں امور و فرائض بیک وقت سرانجام دیئے اور اپنی اس الہامی تعلیم سے نہ صرف خطہ عرب میں بلکہ اس وقت کی اور قیامت تک آنے والی انسانیت کے لیے ہمہ گیر انقلاب کی نوید سنائی۔

زیر نظر مقالہ میں ذیلی عنوانات کچھ اس طرح سے ترتیب دیئے گئے ہیں:

- ۱۔ تعلیم و تربیت کا مفہوم
- ۲۔ تعلیم و تربیت کی ضرورت و اہمیت
- ۳۔ رسول اکرم صلی اللہ علیہ وسلم کے فرائض چہارگانہ
- ۴۔ تعلیم و تربیت میں ہم آہنگی کا نبوی منہاج
- ۵۔ حرف آخر

۶۔ حوالہ جات و حواشی

تعلیم و تربیت کا مفہوم:

زیر نظر مقالہ میں تعلیم و تربیت کی دو اصطلاحات بطور خاص ذکر کی گئی ہیں بظاہر دو الگ الگ استعمال ہونے والے الفاظ بہت قریب بلکہ باہم مترادف ہیں۔ ذیل میں ہر دو کے معانی پر نظر ڈالتے ہیں۔

تعلیم:

علم، بعلم، تعلیم باب تفعیل سے لفظی معنی اچھی طرح جاننا، سیکھنا، تعلیم حاصل کرنا۔ قرآن حکیم میں کئی جگہوں پر اس مادہ سے یہ لفظ آتا ہے۔ الرَّحْمَنُ عَلَّمَ الْقُرْآنَ. وَيَعْلَمُهُمُ الْكُتُبَ، عَلَّمَ بِالْقَلَمِ اس طرح حدیث مبارکہ میں آتا ہے۔ خَيْرُكُمْ مَنْ تَعَلَّمَ الْقُرْآنَ وَعَلَّمَهُ (۴) امام راغب لکھتے ہیں: بار بار کثرت کے ساتھ خبر دینے کے ہیں کہ متعلم کے ذہن میں اس کا اثر پیدا ہو جائے (۵)۔

تربیت:

تربیت کا لفظ ربا سے مشتق ہے جس کے معنی پلنے اور پڑھنے کے ہیں۔ جیسا کہ ارشاد الہی ہے: فَإِذَا أَنْزَلْنَا عَلَيْهَا الْمَاءَ اهْتَزَّتْ وَرَبَتْ (۶) اسی طرح حدیث مبارکہ ہے۔

وتربو في كَفِّ الرَّحْمَنِ حَتَّى تَكُونَ اعْظَمَ مِنَ الْجَبَلِ (۷)۔ اور صدقہ اللہ تعالیٰ کی ہتھیلی میں بڑھ کر

پہاڑ سے زیادہ عظیم ہو جاتا ہے۔

امام بیضاوی اور امام راغب نے اس آیت اور حدیث کی روشنی میں تربیت کے معنی کسی چیز کا آہستہ آہستہ کمال کو پہنچانا بتایا ہے (۸)۔

درحقیقت تربیت کا لفظ اپنے وسیع تر معنی میں ”انسان خاص کر چھوٹے بچوں کی جسمانی، عقلی، روحانی اور فکری قوتوں کو اجاگر کرنا ہے اور پرورش کے ذریعے ان کی مخفی صلاحیتوں کو کمال بخشنا ہے (۹)۔  
امام غزالی فرماتے ہیں:

”بچہ والدین کے پاس اللہ کی امانت ہے۔ اس کا پاک دل ایک صاف شفاف عمدہ جوہر ہے۔ جو ہر طرح کے نقش نگار سے خالی ہے اس پر جس طرح کا نقش بمانا چاہیں جم جائے گا۔ اگر اچھی عادتوں کا خوگر بنایا گیا اور تعلیم و تربیت کا عمدہ بندوبست کیا گیا تو وہ دنیا و آخرت میں سعادت مند ہوگا اور اسکے والدین، مربی اس کے اجر و ثواب میں برابر کے شریک ہوں گے۔ اور اگر اس کی تربیت و تعلیم میں غفلت برتی گئی اور اسے بری عادتوں کا خوگر بنایا گیا تو وہ ہلاک و برباد ہوگا اور اس کی ذمہ داری اس کے سر پرستوں پر ہوگی۔“ جیسا کہ ارشاد الہی ہے:

﴿يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا﴾ (۱۰)

تعلیم و تربیت میں فرق:

تربیت کے مقابلے میں تعلیم کا دائرہ کار محدود ہے۔ تعلیم کے ذریعے صرف عقلی قوتوں کو اجاگر کیا جاتا ہے جبکہ تربیت کے ذریعے انسان کی جملہ فطری قوتوں کو اجاگر کیا جاتا ہے۔ لیکن تعلیم و تربیت بسا اوقات بطور مترادف بھی استعمال ہوتا ہے۔ اگر تعلیم و تربیت کا لفظ ایک ساتھ بولا جائے تو دونوں کے معنی جدا جدا ہوں گے اور اگر الگ الگ بولا جائے تو دونوں کے معنی ایک ہوں گے۔ جیسا کہ عربی کا قاعدہ ہے۔ اذا اجتمعوا افترقا واذا افترقا اجتمعوا۔ (جب دونوں یک جا ہو جائیں تو ان کی مراد بدل جاتی ہے اور جب دونوں جدا ہو جائیں تو مراد اکٹھی ہو جاتی ہے) (۱۱)۔

نہشت اول چوں نہد معمار کج

تاثریامی رودد یوارج

تعلیم و تربیت کی ضرورت و اہمیت:

اللہ تعالیٰ نے انسان کے اندر خیر و شر دونوں قوتیں رکھی ہیں۔ ارشاد الہی ہے:

﴿وَنَفْسٍ وَمَا سَوَّاهَا. فَأَلْهَمَهَا فُجُورَهَا وَتَقْوَاهَا. قَدْ أَفْلَحَ مَنْ زَكَّاهَا. وَقَدْ خَابَ مَنْ دَسَّاهَا﴾ (۱۲)

انبیاء کرام علیہم السلام انسان میں اخلاق حسنہ کے فروغ و اشاعت اور اخلاق رذیلہ کے خاتمہ کے لیے ہر دور میں تسلسل کے ساتھ دنیا میں آتے رہے۔ چنانچہ اللہ تعالیٰ نے صراحتاً پیغمبر کی بعثت کا یہ مقصد بتایا ہے۔

كَمَا أَرْسَلْنَا فِيكُمْ رَسُولًا مِّنكُمْ يَتْلُوا  
عَلَيْكُمْ آيَاتِنَا وَيُزَكِّيكُمْ وَيُعَلِّمُكُمُ الْكِتَابَ  
وَ الْحِكْمَةَ وَ يُعَلِّمُكُم مَّا لَمْ تَكُونُوا  
تَعْلَمُونَ (۱۳)۔

(جیسا کہ ہم نے تمہارے درمیان خود تم میں سے ایک رسول بھیجا جو تمہیں ہماری آیات سناتا ہے اور تم کو پاک کرتا ہے۔ تمہیں کتاب و حکمت کی تعلیم دیتا ہے اور تمہیں وہ باتیں سکھاتا ہے جو تم نہیں جانتے تھے۔)

۔ خودی کی پرورش و تربیت پر ہے موقوف  
کہ مشّتِ خاک میں پیدا ہو آتشِ ہمہ سوز

قدیم ماہرین تعلیم و تربیت میں سے سقراط اور افلاطون کا نظریہ یہ ہے کہ انسان کی طبیعت میں تبدیلی ممکن نہیں بلکہ وہ اپنی تخلیق پر قائم و دائم رہتی ہے۔ جبکہ ارسطو اور ابن سینا کا خیال ہے کہ ایک محدود دائرہ میں تربیت کے ذریعہ فطرت کے اندر تبدیلی لائی جاسکتی ہے اس لیے کہ ہر جسم کی ایک خاصیت ہے جو اس سے کبھی بھی ختم نہیں ہوتی جیسے پتھر کا نیچے گرنا، آگ کا اوپر کی طرف جانا وغیرہ۔ انسان کی طبیعت بھی ایک محدود خاصیت کی حامل ہے جس کی تربیت محدود دائرہ میں کی جاسکتی ہے۔ امام غزالی ان مذکورہ آراء کی تردید کرتے ہیں کہ اگر فطرت کے اندر تبدیلی نہ ہو اور اخلاق کا بدلنا غیر ممکن ہو تو تعلیم و تربیت، وعظ و نصیحت اور دعوت و تبلیغ کا فریضہ ایک لایعنی فریضہ قرار پائے (۱۴)۔

علم النفس کے ماہر کانٹ (Kant) کہتے ہیں کہ یقیناً مذہب کی طلب ہماری ذات میں موجود ہے جس کا سرچشمہ وہ قادر حقیقی ہے جو جملہ قانون کا خالق ہے۔ ہماری ذات پر حکومت کراتی ہے اور ہم پر غالب ہے۔ اسلام کی نظر میں یہ قوت انسان کو اپنے مالک حقیقی کی معرفت کراتا ہے سکون قلب جگر عطا کرتا ہے اور اس طرح انسان اپنے مالک حقیقی کو پاکر فطری خواہش کی تکمیل کرتا ہے۔ اسی امر کی طرف قرآن پاک اشارہ کرتا ہے:

فَأَقِمْ وَجْهَكَ لِلدِّينِ حَنِيفًا فِطْرَتَ اللَّهِ الَّتِي فَطَرَ  
النَّاسَ عَلَيْهَا لَا تَبْدِيلَ لِخَلْقِ اللَّهِ ذَلِكَ الدِّينُ  
الْقَائِمُ وَ لَكِنَّ أَكْثَرَ النَّاسِ لَا يَعْلَمُونَ (۱۵)

سو تو ایک طرف کا ہو کر دین پر سیدھا منہ کر کے چلا جا اللہ کی دی ہوئی قابلیت پر جس پر اس نے لوگوں کو پیدا کیا ہے۔ اللہ کی بناوٹ میں رد و بدل نہیں یہی سیدھا دین ہے۔ لیکن اکثر لوگ علم نہیں رکھتے۔

اور آپ کا یہ ارشاد گرامی اس حقیقت کو مزید واضح کرتا ہے:

ما من مولود الا يولد على الفطرة فابواه  
يهودانه أو نصرانه أو يمجسانه كما تنتج  
البهيمة جمعاء هل تحسون فيها من  
جدعاء (۱۶)۔

ہر بچہ دین فطرت پر پیدا ہوتا ہے پھر اس کے ماں باپ یہودی، نصرانی یا مجوسی بنا لیتے ہیں جیسا کہ چوپایا صحیح سالم اعضاء کے ساتھ پیدا کیا جاتا ہے کیا تم اس کی پیدائش میں کسی قسم کا نقص دیکھتے ہو۔

ایک اور حدیث قدسی ہے:

انی خلقتُ عبادی حنفاء کلہم وانہم انتہم  
الشیاطین فاجنالتہم عن دینہم وحرمت  
علیہم ما احللت لہم وامرتہم ان یشرکوا بی  
مالکم انزل بہ سلطاناً (۱۷)۔

میں نے اپنے تمام بندوں کو دین فطرت پر پیدا کیا پھر  
شیاطین ان کو ان کے دین سے ہٹالے گئے۔ میری حلال  
کردہ چیزوں کو ان کے لیے حرام کر دیا اور انہیں میری  
ذات میں شریک ٹھہرانے کا حکم دیا جس کی کوئی شرعی بنیاد  
نہیں۔

اس فطری قوت کی اصلاح کے لیے اللہ تعالیٰ نے پیغمبروں کا سلسلہ جاری کیا تاکہ اسے صحیح مقاصد کی تکمیل پر لگایا  
جائے کیونکہ اس عالم رنگ و بو میں ان کی گمراہی کے خارجی اور داخلی اسباب موجود ہیں۔ ساتھ ہی قدرت نے انسان کی  
فطرت میں دین اسلام کی قبولیت کی صلاحیت رکھی تاکہ انسان اپنی اس فطری صلاحیت کو بروئے کار لا کر ایمان کی دولت  
سے مالا مال ہو جائے۔ اگر انسان کی فطرت اس صلاحیت سے خالی ہو تو انسان کبھی دولت ایمان سے شرف یاب نہ ہوتا۔  
حیوان اس فطری قوت سے محروم ہے اس لیے وہ دین کے اصول و مبادی کو قبول کرنے سے عاجز ہے۔ اگر تربیت کے تمام  
اصول یکے بعد دیگرے کسی حیوان پر آزمائیں جائیں تب بھی وہ حیوان ہی رہے گا کیونکہ قبولیت دین کی صلاحیت اس کے  
اندر موجود نہیں اور یہیں سے انسان حیوان سے ممتاز ہوتا ہے (۱۸)۔

رسول اکرم ﷺ نے تربیت کے دونوں پہلوؤں کو اجاگر فرمایا۔ ایجابی پہلو کی طرف اشارہ کرتے ہوئے فرمایا:

ادَّبوا اولادکم علی ثلاث خصال حب نبیکم وحب آل بیتہ وتلاوة القرآن فان حملة القرآن فی ظل  
عرش اللہ یوم لا ظل الا ظلہ (۱۹)۔

(تین خصلتوں پر اپنی اولاد کی تربیت کرو اپنے نبی کی محبت پر، آل بیت کی محبت پر اور قرآن مجید کی  
تلاوت پر، بے شک حاملین قرآن اس دن اللہ کے عرش کے سائے تلے ہوں گے جس دن عرش کے  
سائے کے علاوہ کوئی دوسرا سایہ نہ ہوگا۔)

تربیت کے سلبی پہلو کی وضاحت تشبیہ کے ذریعے یوں فرمائی:

مثل جلس الصالح والسوء کحامل  
المسک ونافخ الکیر فحامل المسک اما ان  
یہدیک واما ان تبتاع منه واما ان تجد منه  
ریحاً طیبہ ونافع الکیر اما ان تحرق ثیابک  
واما ان تجد منه ریحاً خبیثہ (۲۰)

اچھے برے دوست کی مثال خوشبو اٹھانے والے عطار  
اور بھٹی پھونکنے والے لوہار کی ہے۔ عطار یا تو تمہیں عطر  
ہدیہ کرے گا یا تم اس سے عطر خرید لو گے یا اس کی خوشبو  
سے تمہارا مشام جان معطر ہوگا اور بھٹی پھونکنے والا تمہارا  
کپڑا جلانے گا یا اس کی بدبودار ہواؤں سے تمہارے  
ناک میں دم ہوگا۔

رسول اکرم ﷺ کے فرائض چہارگانہ۔ تعلیم و تربیت کا حسین امتزاج:

قرآن حکیم نے رسالت مآب ﷺ کے چار فرائض منہی نہایت توضیح و تفصیل کے ساتھ سورۃ البقرہ آیت  
نمبر ۱۲۹، سورہ آل عمران آیت نمبر ۱۶۲ اور سورہ الحجۃ آیت نمبر ۲ میں بیان فرمائے ہیں۔ آیت ملاحظہ ہو۔

﴿هُوَ الَّذِي بَعَثَ فِي الْأُمِّيِّينَ رَسُولًا مِّنْهُمْ يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِنْ قَبْلُ لَفِي ضَلَالٍ مُّبِينٍ﴾ (۲۱)

وہی ہے جس نے ناخواندہ لوگوں میں ان ہی میں سے (یعنی عرب میں سے) ایک پیغمبر بھیجا جو ان کو اللہ کی آیتیں پڑھ پڑھ کر سناتے ہیں اور ان کو پاک کرتے ہیں اور ان کو کتاب اور دانش مندی (کی باتیں) سکھاتے ہیں اور یہ لوگ پہلے سے کھلی گمراہی میں تھے۔

اگر ہم ان مذکورہ فرائض پر غور کریں تو ان سب میں ایک منطقی ترتیب نظر آئے گی نیز یہ ایک تعلیم و تربیت کا حسین امتزاج معلوم ہوگا۔

تلاوت آیات:

تلاوت آیات کا مفہوم اللہ تعالیٰ کی جانب سے نازل ہونے والی آیات کو مطلقاً پڑھنا ہے۔ جیسا کہ ارشاد باری تعالیٰ ہے:

﴿اتْلُ مَا أُوحِيَ إِلَيْكَ مِنَ الْكِتَابِ﴾ (۲۱)

چنانچہ مکہ میں اکابرین قریش کو قرآن سنانا اور اس کی تعلیم کو قبول کرنے کی دعوت دینا آپ کا معمول تھا۔ آپ مسجد حرام میں عین خانہ کعبہ کی دیواروں کے سایہ میں بلند آواز سے تلاوت فرماتے تاکہ قرآن کا پیغام قریش کے کانوں میں پڑ جائے بعض لوگ آپ سے بحث میں الجھتے تو آپ ان کو بھی قرآن کی آیات سنا کر اس کی تعلیم سے آگاہ فرماتے۔ اسی طرح حضور پر ایمان لانے والوں کے لیے قرآن مجید کا پڑھنا اور اس کو یاد کرنا از بس ضروری تھا۔ یہی وجہ ہے کہ بعثت کے جلد بعد ہی اہل ایمان نے دارالقرم کو اپنی نشست و برخاست کا مرکز بنا لیا اور رسول اللہ سے استفادہ کی سبیل پیدا کی۔ یہ لوگ وہاں قرآن پڑھتے پڑھاتے، اس پر مذاکرہ کرتے اور اس کی روشنی میں اپنے عقائد و اعمال کی اصلاح کرتے۔ یہاں کی تربیت حاصل کرنے والی جماعت اسلام کی زبردست جانثار جماعت ثابت ہوئی اور وہ بھی تلاوت آیات کے کام میں حضور کی شریک کار بن گئی (۲۲)۔

تعلیم کتاب:

کتاب کا ایک مفہوم وحی آسمانی اور اس پر مشتمل کتاب ہے ذالک الكتاب لا ريب فيكتاب کا دوسرا مفہوم قانون شریعت ہے۔ تعلیم سے مراد کسی کو بڑے اہتمام سے سکھانا ہے۔ اس اہتمام کا تقاضا یہ ہے کہ اللہ کی کتاب سنائی اور پڑھائی جائے تو اس کو ہر پہلو سے واضح کیا جائے۔ سننے والوں کے کچھ سوالات ہوں تو ان کو جواب مہیا کئے جائیں۔ ان کی جانب سے اعتراض پیدا ہو تو اس کو رفع کرنے کے لیے وضاحتیں پیش کی جائیں۔ اس کے اندر کچھ معانی مضمحل ہوں جن کی طرف سرسری طور پر توجہ نہ ہوئی ہو تو ایسے معانی کھولے جائیں اور مخاطبین پوری طرح مطمئن کئے جائیں۔

تعلیم کتاب کے اس فریضہ کو ادا کرتے ہوئے حضور نے تمام عبادات و اصطلاحات وضو، صلوٰۃ، زکوٰۃ، حج و طواف و عمرہ وغیرہ کی عملی شکل متعین فرمائی اور امت کو اس کی تربیت دی۔ اسی طرح احکام شرعیہ جو قرآن میں اصولی طور پر

بیان ہوئے ہیں۔ ان پر عمل کر کے ان کی تفصیلی شکل واضح فرمائی اور امت کو ان کا یہی قالب اختیار کرنے کا حکم دیا اسی کا نام سنت رسولؐ ہے (۲۳)۔

### تعلیم حکمت:

حکمت سے مراد عقل و دانش کی وہ پختگی ہے جس سے صحیح فکر اور صحیح عمل وجود میں آتا ہے۔ آسمانی ہدایت میں جس طرح احکام شریعت دیئے جاتے ہیں اسی طرح اس میں زندگی کا صحیح فلسفہ اور ہر ضروری معاملات میں درست فکر بھی واضح کی جاتی ہے۔ حکمت اللہ تعالیٰ کا ایک عطیہ ہے اور نبیؐ کو اس کا معلم بنایا گیا ہے۔ آپ نے اس حوالہ سے اپنی حیثیت یوں بیان فرمائی ہے۔ انما انا قاسم والمعطیٰ هو اللہ حکمت کی تعلیم کا طریقہ عقلوں کی تربیت اور کردار کی تعمیر ہے۔ کسی کو حکمت منتقل کرنے کے لیے یہ ضروری ہوتا ہے کہ اس کی بکثرت مشق کرائی جائے۔ فہم کے لیے روشنی مہیا کی جائے اور غور و فکر اور عقل و تدبیر کی عادت ڈالی جائے۔

رسول اللہ قرآن پر غور و فکر اور تدبیر کی تربیت فرماتے۔ صحابہ کرامؓ کی مجالس میں ان سے ایسے سوالات کرتے جن سے وہ سوچنے پر مجبور ہوں اور ان میں قرآن سے رہنمائی حاصل کرنے کا جذبہ پیدا ہو مثال کے طور پر آپ نے ایک مرتبہ صحابہؓ سے پوچھا کہ وہ کون سا درخت ہے جو ایک بندہ مؤمن کی طرح ہے لوگ صحرا کے درختوں پر غور کرنے لگے لیکن آپ نے فرمایا کہ کھجور کا درخت ایک مؤمن کی مثال ہے۔

حضورؐ نے کئی چیزوں کی حکمت اسی طرح تمثیلات کی مدد سے سمجھائی، مثلاً آپ نے صحبت صالح کے فوائد عطر فروش کے پاس جانے اور بری صحبت کے نقصانات ایک لوہار کی بھٹی کے پاس بیٹھنے کے اثرات کی مدد سے سمجھائے (۲۴)۔

### کتاب و حکمت کی تعلیم کا تعلق:

سید سلیمان ندوی آیت

﴿يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ﴾

کے تحت تلاوت کتاب اور تعلیم کتاب و حکمت کے درمیان لطیف فرق کو یوں واضح فرماتے ہیں:

”سوال یہ ہے کہ پہلی اور تیسری آیتیں ایک ہی معنی رکھتی ہیں یا دو۔ اگر ایک معنی رکھتی ہیں تو اس بے سود تکرار کا فائدہ کیا۔ کیوں نہ دوسری جگہ بیتلو اہی کا لفظ رکھ دیا گیا اور اگر دو الگ الگ معنی رکھتی ہیں جیسا کہ ہر صاحب نظر سمجھ سکتا ہے تو ان دونوں معنوں میں کچھ نہ کچھ فرق ضرور ہوگا۔ اگر رسولؐ کا فرض محض وحی کی زبان سے سنی ہوئی آیتیں پڑھ کر دوسروں کو سنا دینا ہے اور اسی پر تبلیغ کا فریضہ ختم ہو جاتا ہے تو اس کا تیسرا فرض الفاظ کی تلاوت سے آگے بڑھ کر کتاب اور حکمت کے سبق کی تعلیم کیوں کر قرار دیا جاسکتا ہے۔ بالکل ظاہر ہے کہ تعلیم کا مفہوم تلاوت سے بہت کچھ زیادہ ہے خصوصاً جب کہ تعلیم کا لفظ تلاوت کے بعد آیا ہے۔ وحی کے سنادینے سے تلاوت کا فرض ادا ہو جاتا ہے مگر تعلیم کا فرض ہنوز باقی رہتا ہے۔ کتاب کی تعلیم کے معنی تلاوت کی طرح کتاب کے الفاظ سنا دینا اور پڑھا دینا یا دوسروں کو یاد کر دینا نہیں بلکہ الفاظ قرآن کی تلاوت

کے بعد جو آپ کا پہلا کام تھا اس کے مشکل مطالب کو حل کرنے، مجمل معنی کو سمجھانے اور اپنی زبان اور عمل سے ان کی شرح و تفصیل کہہ دینے کا نام کتاب و حکمت کی تعلیم ہے اور یہ کہ آپ کا دوسرا یا تیسرا فریضہ تھا“ (۲۵)۔

تزکیہ نفوس:

رسول اللہ کے تمام مذکورہ فرائض تلاوت آیات، تعلیم کتاب اور تعلیم حکمت کا اصل مقصد تزکیہ نفوس ہے جو تمام انبیاء کی بعثت اور جدوجہد کا حقیقی مقصد ہوتا ہے۔ سید سلیمان ندوی لکھتے ہیں:

”تزکیہ کے معنی پاک و صاف کرنے کے ہیں آپ کا یہ وصف پہلے دو اوصاف سے الگ ہے۔ یہ پاک و صاف کرنا آیات الہی کی تلاوت اور کتاب و حکمت کی تعلیم کے بعد نبی کی عملی کیفیت کو ظاہر کرتا ہے کہ آپ کی تعلیم و تربیت، فیضانِ صحبت، حسنِ اخلاق، پند و موعظت اور تبلیغ و دعوت کی تاثیر سے برے اچھے، بد نیک اور اشرار اخیار بن جاتے ہیں“ (۲۶)

خالد مسعود لکھتے ہیں:

”تزکیہ ایک وسیع الاطراف عمل ہے اس میں زندگی کا ہر پہلو خواہ ظاہری ہو یا باطنی، عقلی ہو یا عملی، اخلاقی ہو یا اجتماعی و سیاسی، زیر بحث آتا ہے۔ اس میں اس بات کی تربیت ہوتی ہے کہ انسان کا رویہ صحیح علم پر مبنی ہو۔ وہ ایسے کام کرے جن سے اس کو اپنے پروردگار کا قرب حاصل ہو سکے اور وہ دوسرے انسانوں کے حقوق ادا کرنے کے قابل ہو۔ اس میں معاملات کی اصلاح اور کنبہ و خاندان، معاشرہ اور قوم سب کے ساتھ درست فہم پر تعلقات کی تعمیر کا طریقہ بتایا جاتا ہے۔ تزکیہ کے عمل سے نکلنے کے بعد ایک انسان کامل وجود میں آتا ہے اور پیغمبر اسی طرح کے انسان کامل تیار کرتے ہیں جن کے قدم سے یہ دنیا قائم ہے“ (۲۷)

تعلیم و تربیت میں ہم آہنگی کا نبوی منہاج:

اگر نبی اکرم ﷺ کے اسوۂ حسنہ اور آپ کی تعلیمات کا جائزہ لیا جائے تو معلوم ہوگا تعلیم و تربیت کا عمل ہمہ وقت، ساتھ ساتھ چلتا نظر آتا ہے اور کوئی لمحہ ایسا نظر نہیں آتا جب دونوں میں سے کسی ایک پہلو سے غفلت برتی گئی ہو دراصل یہی آپ کی تعلیمات کی جامعیت و کاملیت ہے۔

رسول اکرم ﷺ پر نازل ہونے والی ابتدائی آیات ہی میں علم کی غرض و غایت اور مقاصد کی نشاندہی کر دی گئی:

﴿اقْرَأْ بِاسْمِ رَبِّكَ الَّذِي خَلَقَ. خَلَقَ الْإِنْسَانَ مِنْ عَلَقٍ. اقْرَأْ وَرَبُّكَ الْأَكْرَمُ. الَّذِي عَلَّمَ بِالْقَلَمِ. عَلَّمَ الْإِنْسَانَ مَا لَمْ يَعْلَمْ﴾ (۲۸)

پڑھ! اپنے اس پروردگار کے نام سے جس نے پیدا کیا، انسان کو لولوٹھڑے سے پیدا کیا، پڑھ! تیرا رب بڑا کریم ہے جس نے قلم کے ذریعے علم دیا انسان کو وہ بات سکھائی جسے وہ نہ جانتا تھا۔



مذکورہ آیات میں مقاصد تعلیم کا تعین بھی ہو گیا کہ علم وہی کارآمد و مفید ہوگا جو معرفتِ خداوندی اور معرفتِ ذات سے آگاہ کرے۔ اگر کوئی علم ان مقاصد کو پورا نہیں کرتا تو وہ حقیقی معنوں میں علم ہی نہیں ہے۔

دوسری وحی جو سورۃ المدثر کی پہلی پانچ آیات پر مشتمل ہے واضح طور پر معلم کی شخصیت اور تعلیم و تربیت کے طریقہ کار کی نشاندہی کرتی ہیں:

﴿يَا أَيُّهَا الْمُدَّثِّرُ. قُمْ فَأَنْذِرْ. وَرَبَّكَ فَكَبِّرْ.﴾  
 اے کبل پوش! اٹھ اور (لوگوں کو ان کی بد عملی کے نتائج سے) ڈرا۔ اور اپنے رب کی بڑائی بیان کر، اور اپنے کپڑے پاک رکھ اور گندگی سے الگ تھلگ رہ۔  
 (۲۹)

مولانا صفی الرحمن مبارک پوری نے اس سے واضح طور پر یہ بات اخذ کی ہے ایک معلم اور مربی کے لیے روحانی اور جسمانی طور پر اپنے آپ کو پاکیزہ رکھنا از حد ضروری ہے، نہ صرف پیغمبر کے لیے بلکہ ہر اس شخص کے لیے جو انسانی معاشرہ میں تعلیم و تربیت اور تزکیہ نفس کا فریضہ سرانجام دینا چاہتا ہے۔ نیز یہ آیات ان لوازمات کی بھی نشاندہی کرتی ہیں جو تعلیم و تربیت کے لیے ناگزیر ہیں (۳۰)۔

تعلیم و تربیت کا اصلاً آغاز انسان کی اپنی ذات اور اہل خانہ سے ہوتا ہے۔ ارشاد ہوتا ہے:

﴿يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا﴾ (۳۱)  
 ”اے ایمان والو تم اپنے آپ کو اور اپنے گھر والوں کو دوزخ کی آگ سے بچاؤ“

پھر یہ دائرہ بتدریج وسیع ہوتا چلا جاتا ہے:

﴿وَأَنْذِرْ عَشِيرَتَكَ الْأَقْرَبِينَ﴾ (۳۲)

آپ اپنے نزدیک ترین قرابت داروں کو ڈرائیے۔

رسول اکرم ﷺ نے اپنی زبان مبارک سے تعلیم و تربیت کے حدود کا تعین یوں فرما دیا ہے:

کلکم راع وکلکم مسؤل عن رعیتہ  
 فالامام راع وهو مسؤل عن رعیتہ والرجل راع فی اہلہ وهو مسؤل عن رعیتہ  
 والخدام فی مال سیدہ راع وهو مسؤل عن رعیتہ (۳۳)  
 تم میں سے ہر ایک نگران ہے اور ہر ایک اپنی رعیت کا ذمہ دار ہے پس امام نگران ہے اور اپنی رعیت کا ذمہ دار بھی۔ آدمی اپنے اہل و عیال کا نگران ہے اور اپنے ماتحتوں کا ذمہ دار بھی۔ عورت اپنے شوہر کے گھر کی نگران ہے اور اپنے ماتحتوں کی ذمہ دار بھی اور خادم اپنے آقا کے مال کا محافظ اور ماتحتوں کا ذمہ دار بھی۔

رسول اکرم ﷺ نے نہ صرف انفرادی سطح پر یا گھریلو سطح پر ہی تعلیم و تربیت کا اہتمام نہیں فرمایا بلکہ اس کے لیے ایسے مراکز بھی قائم کئے جن میں یہ کام وسیع پیمانے پر اور اجتماعی سطح پر سرانجام پائے۔ ماہرین نفسیات اس امر پر متفق ہیں جو تربیت کسی مرکز میں اجتماعی طور پر ہو سکتی ہے وہ انفرادی سطح پر سرانجام نہیں پاسکتی۔

مکی دور میں اس کی بہترین مثال دار ارقم سے دی جاسکتی ہے۔ مکہ کے مخصوص حالات کو پیش نظر رکھتے ہوئے آپ نے ارقم بن ابی الارقم مخزومی کے گھر کو دعوت، تعلیم و تربیت کا مرکز قرار دیا۔ معروف سیرت نگار صغی الرحمن لکھتے ہیں: 'چنانچہ آپ صحابہ کرامؓ کے ساتھ خفیہ طور پر اکٹھا ہوتے۔ ان پر اللہ کی آیتیں تلاوت فرماتے ان کا تزکیہ کرتے اور انہیں کتاب و حکمت سکھاتے' (۳۴)۔

اسی طرح ہجرت کے بعد مدینہ منورہ میں رسول اکرم ﷺ نے سب سے پہلا کام یہ کیا ایک مسجد تعمیر فرمائی جسے مسجد نبویؐ کہتے ہیں۔ یہ مسجد مسلمانوں کی تعلیم و تربیت، عبادت اور دیگر اجتماعی سرگرمیوں کے لیے مرکز کا کام دیتی تھی۔ پھر مسجد نبویؐ کے متصل ایک چبوترہ تعلیم و تربیت کے لیے تعمیر کیا گیا جسے صفہ کے نام سے جانا جاتا ہے۔ اس میں ہر طرح کے طلباء (صحابہ کرامؓ) آپ کی زیر نگرانی ہوتے۔ جزوقتی بھی اور کل وقتی بھی۔ مگر زیادہ تعداد ایسے افراد کی تھی جو مستقل طور پر رہائش پذیر تھے۔ یہی وجہ ہے ڈاکٹر حمید اللہ نے صفہ کو اقامتی جامعہ (Residential University) سے تعبیر کیا ہے (۳۵)۔

صفہ میں مختلف اوقات میں مختلف تعداد رہی۔ یہ تعداد کل ملا کر تین سو کے قریب پہنچتی ہے یہ آپ کی تعلیم و تربیت کا ہی فیضان تھا کہ داعی اور معلم بھی یہیں سے روانہ کئے جاتے اور اگر کہیں منتظم کی ضرورت پڑتی تو بھی یہیں سے انتخاب ہوتا۔ آج کے ماہرین تعلیم بھی اس امر پر متفق ہیں کہ فرد کی ہمہ جہت تعلیم اور تربیت تبھی ممکن ہے کہ وہ کل وقتی اپنے اتالیق کی نظر میں رہے۔

مدینہ منورہ میں مسجد نبویؐ کے علاوہ دیگر مساجد بھی تھیں جس میں تعلیم و تدریس کا انتظام تھا بقول محمد حمید اللہ: 'صفہ کے بعد جلد ہی اور مدرسے قائم ہوئے بلاذری نے لکھا ہے کہ مدینے میں عہد نبوی میں نو مساجد تھیں۔ رسول اللہ ﷺ نے لوگوں کو حکم دیا کہ اپنے محلے کی مسجد میں اپنے ہمسایوں سے تعلیم حاصل کریں' (۳۶)۔ تعلیم و تربیت صرف مردوں کا ہی حصہ نہیں رسول اکرم ﷺ نے طلب علم میں مرد و عورت کو یکساں حق دیا ہے۔

عن انسؓ قال قال رسول الله طلب العلم فريضة على كل مسلم (۳۷)  
کسی بھی معاشرہ کی ترقی کے لیے نصف آبادی یعنی طبقہ نسواں کو تعلیم و تربیت سے الگ نہیں رکھا جاسکتا۔ چنانچہ رسول اکرم ﷺ کی توجہ اس طرف بھی رہی۔

عن ابی سعید الخدری قال: قالت النساء للنبی صلی الله علیه وسلم غلبنا علیک الرجال فاجعل لنا یوماً من نفسک فوعظهن یوماً لقیهن فیہ فوعظن وامرهن بصدقة (۳۸)۔  
ابو سعید خدری کہتے ہیں کہ عورتوں نے آنحضرت ﷺ سے کہا کہ مردوں نے آپ سے ہماری نسبت زیادہ حصہ لیا ہے آپ ہمارے لیے ایک مخصوص دن رکھیں آپ نے ایک دن کا وعدہ فرمایا اس میں آپ ان سے ملے انہیں نصیحت کی اور صدقہ کا حکم دیا۔

ابوہریرہؓ کہتے ہیں کہ خواتین نے حضورؐ سے مطالبہ کیا تو آپ نے ایک جگہ کا تعین فرمایا اور وہاں انہیں تعلیم دی (۳۹)۔

خواتین آپ سے سوال کرتیں اور آپ انہیں جواب عطا فرماتے حضرت عائشہؓ فرماتی ہیں: انصار خواتین بہت اچھی ہیں کہ انہیں دینی بصیرت حاصل کرنے میں حیا مانع نہیں ہوتی (۴۰)۔

اسی تعلیم و تربیت کا نتیجہ تھا کہ عورتوں میں بھی کمال فن خواتین موجود تھیں۔ عروہ بن زبیرؓ کہتے ہیں:

ما رأيت احداً من الناس اعلم بالقرآن ولا بفریضة ولا بحلال وحرام ولا بشعر ولا

بحدیث العرب ولا نسب من عائشہؓ (۴۱)

”میں نے لوگوں میں سے کسی شخص کو قرآن، فرائض، حلال و حرام، شعر، اخبار عرب اور نسب کے

بارے میں عائشہؓ سے زیادہ عالم نہیں دیکھا“

تعلیم و تربیت میں رسول اکرمؐ کا منج و اسلوب مندرجہ ذیل نکات سے واضح ہوتا ہے:

عملی نمونہ پیش کرنا:

معلم اخلاق کی تعلیم اگر الفاظ کا مجموعہ ہو اور عمل کی طاقت اس کے ساتھ نہ ہو تو وہ نقش بر آب ثابت ہوتی ہے۔

ہمارے دور کا المیہ یہ ہے کہ قول و فعل کا تضاد کم و بیش ہر جگہ نظر آتا ہے۔ گھروں، بازاروں، منڈیوں، تعلیمی اداروں،

عدالتوں اور ایوان سیاست غرض کون سی جگہ ہے جو اس تضاد سے پاک ہے۔ کوئی بھی معاشرہ جب تک قول و فعل کے اس

تضاد سے نجات نہیں پالیتا وہ اعلیٰ اقدار کو نہیں پاسکتا۔ قرآن حکیم نے اس حقیقت کو یوں آشکار کیا ہے۔

﴿يَا أَيُّهَا الَّذِينَ آمَنُوا لِمَ تَقُولُونَ مَا لَا تَفْعَلُونَ. كَبُرَ

نہیں۔ اللہ کے نزدیک بڑی ناپسند بات ہے

مَقْتًا عِنْدَ اللَّهِ أَنْ تَقُولُوا مَا لَا تَفْعَلُونَ﴾ (۴۲)

جو کہو اس کو کرو نہیں۔

اگر حضور اکرم ﷺ کی دعوت، آپ کا پیغام صرف زبان کی حد تک رہتا تو یہ دعوت تمام تر خوبیوں کے باوجود

دھوئیں کے مرغولوں کی طرح ہوا میں تحلیل ہو جاتی۔ اگر لوگ آنحضرتؐ کے قول و عمل میں ذرا سا بھی تضاد دیکھتے تو وہ دیوانہ وار

آپ پر پٹھادار نہ ہوتے اور آپ کے حکم پر یوں سر تسلیم خم نہ کرتے مگر انہوں نے دیکھا کہ اللہ کا یہ رسول جو بھی لفظ زبان سے

نکالتا ہے اس کی زندگی خود اس کی آئینہ دار ہے۔ جب آپ نے دعوت پیش فرمائی تو اپنی زندگی کو بطور مثال پیش فرمایا۔

﴿فَقَدْ لَبِثْتُ فِيكُمْ عُمُرًا مِّن قَبْلِهِ أَفَلَا تَعْقِلُونَ﴾ (۴۳)

”میں اس سے پہلے تم میں ایک عمر رہا ہوں بھلا تم سمجھتے نہیں“

حضرت عائشہؓ نے آپ کو سب سے زیادہ قریب سے دیکھا وہ آپ کے اسوۂ کی گواہی ان الفاظ میں دیتی ہیں۔

کان خلقه القرآن، یعنی آپ کی سیرت قرآن کی جیتی جاگتی تصویر تھی۔

رسول اکرم صلی اللہ علیہ وسلم نے جب اہل خانہ سے حسن سلوک کی تعلیم دی تو ان الفاظ میں ارشاد فرمایا:

عن عائشةؓ قالت: قال رسول الله: خيركم خيركم لاهله وانا خيركم لاهلي (۳۳)  
 ”حضرت عائشہؓ سے روایت ہے کہ رسول اللہ صلی اللہ علیہ وسلم نے فرمایا کہ تم میں سے بہتر وہ ہے جو اپنے گھر والوں کے لیے بہتر ہو اور میں اپنے گھر والوں کے لیے بہتر ہوں“

غزوہ خندق کے موقع پر ایک صحابی رسول اکرم ﷺ کی خدمت میں حاضر ہو کر اپنے فقر وفاقہ کی شکایت کرتے ہیں اور دامن اٹھا کر پیٹ پر باندھا ہوا پتھر دکھاتے ہیں اور عرض کرتے ہیں اے اللہ کے رسول میں نے شدت بھوک سے پیٹ پر پتھر باندھ رکھا ہے۔ اللہ کے رسول کوئی وعظ و نصیحت نہیں فرماتے اور نہ خشک لب و لہجہ میں صبر کی تلقین کرتے ہیں بلکہ آپ جواب میں اپنے بطن مبارک سے چادر ہٹا لیتے ہیں تو شکایت کرنے والا یہ دیکھ کر کہ اللہ کے رسول نے اپنے پیٹ پر ایک کی بجائے دو پتھر باندھ رکھے ہیں اپنی شکایت پر پریشان ہو جاتا ہے اور صبر و رضا کا پیکر بن جاتا ہے (۳۵)  
 حکمت و دانائی کے ساتھ تربیت:

آج ہمارے معاشرے میں حکمت و دانائی مفقود ہو گئی۔ اولاد والدین کے خلاف شکایت کناں ہے تو شاگرد اساتذہ کے خلاف، عوام الناس اپنے رہنماؤں سے شاکہ ہیں۔ مگر تعلیم و تربیت میں سب سے اہم ہتھیار حکمت و دانائی ہے۔ قرآن حکیم نے فرمایا:

﴿مَنْ يُؤْتِ الْحِكْمَةَ فَقَدْ أُوتِيَ خَيْرًا كَثِيرًا﴾ (۳۶)

رسول اکرم ہمیشہ تعلیم و تربیت میں حکمت و دانائی کو مد نظر رکھتے تھے مثلاً آپ اس امر کا بطور خاص لحاظ فرماتے کہ اگر کسی کی کوتاہی علم میں آجائے تو اس کو اس انداز سے نہ ٹوکا جائے کہ اسے برا محسوس ہو یا اس کے جذبات کو ٹھیس لگے چنانچہ آپ اس کے لیے کسی مناسب موقع کا انتظار کرتے انفرادی طور پر متنبہ کرنے کی بجائے کسی مجمع کو خطاب کرتے ہوئے آپ اس کی کوتاہی کی طرف اشارہ فرمادیتے ہیں غلطی کرنے والے کو احساس ہو جاتا اور وہ اس کو ترک کر دیتا اور اسے محسوس بھی نہ ہو پاتا کہ یہ بات خاص طور پر مجھ سے ہی کہی جا رہی ہے۔

ایک بار رسول اللہ کو معلوم ہوا کہ لوگوں نے آپ کی بتائی ہوئی عبادت کو کم سمجھ کر غلو اختیار کرنے کا تہیہ کر لیا ہے۔ کسی نے کہا کہ میں کبھی گوشت نہیں کھاؤں گا۔ کسی نے عزم کیا کہ میں کبھی شادی نہیں کروں گا۔ کسی نے کہا میں کبھی بستر پر نہ سوؤں گا۔ جب آپ کے علم میں یہ بات آئی تو آپ نے براہ راست گفتگو کی بجائے لوگوں کو خطاب فرمایا:

مابال اقوام يقول احدهم كذا وكذا  
 ولكنى اصوم وافطر وانام واقوم واكل  
 اللحم واتزوج النساء فمن رغب عن  
 سنتي فليس مني (۳۷)۔  
 کیا بات ہے کہ کچھ لوگ ایسی ایسی باتیں کرتے ہیں حالانکہ میں روزہ بھی رکھتا ہوں اور افطار بھی کرتا ہوں۔ سوتا بھی ہوں اور نماز کے لیے کھڑا بھی ہوتا ہوں۔ گوشت بھی کھاتا ہوں اور شادیاں بھی کرتا ہوں پس جو شخص میری سنت کو پسند نہیں کرتا وہ مجھ سے نہیں۔

ایک مرتبہ ابو سلمہؓ اپنے بچپن میں آپ کے ساتھ کھانا کھا رہے تھے۔ ان کا ہاتھ پلیٹ میں ادھر ادھر پڑ رہا تھا۔ چونکہ وہاں کوئی دوسرا موجود نہ تھا۔ اس لئے بروقت متنبہ بھی کرنا ضروری تھا۔ مگر آپ نے پیار بھرے لب و لہجہ میں مثبت انداز اختیار فرمایا:

یا غلام سم الله وکل بيمينک ومما يليک (۴۵)۔

”اے بچہ (جب کھانا کھاؤ تو سب سے پہلے) اللہ کا نام لیا کرو دہانے ہاتھ سے کھایا کرو اور اپنی طرف سے کھایا کرو“

تعلیم و تربیت کے ضمن میں یہ امر بھی حکمت میں شامل ہے کہ زیادہ لمبی بات، یا اکتادینے والے وعظ سے گریز کیا جائے۔ آپ ہمیشہ مختصر الفاظ میں مدعا بیان کرنے کی کوشش کرتے تاکہ سننے والے کے ذہن میں اچھی طرح بیٹھ جائے چند جوامع الکلم دیکھئے۔

خیر الامور عوازم	بہترین معاملہ وہ ہے جس کا عزم کر لیا گیا ہو۔
خیر العلم ما نفع	بہترین علم وہ ہے جو نفع بخش ہو۔
خیر الغنی غنی النفس	بہترین مال داری دل کی مال داری ہے (۴۹)۔

موقع محل کی مناسبت سے تربیت:

آج کا معلم محض کلاس کی حد تک، عالم و شیخ محض مسجد و مدرسہ اور خانقاہ کی حد تک تعلیم اور تربیت کی ذمہ داری کو سمجھتا ہے، گھر، محلہ، بازار اور معاشرہ میں ایک بچہ اور فرد کیا سیکھتا ہے اس سے اسے کوئی سروکار نہیں ہوتا۔ حضرت یوسف علیہ السلام کے اسوہ سے یہ بات سامنے آتی ہے کہ جب قیدیوں نے آپ سے خواب کی تعبیر پوچھنا چاہی تو آپ نے موقع کو غنیمت جانتے ہوئے اپنے مطلب کی بات بھی کہہ دی۔

﴿يُصَاحِبِي السِّجْنِ ۚ اَرْبَابٌ مُّتَفَرِّقُونَ خَيْرٌ اَمِ اللّٰهُ الْوَاحِدُ الْقَهَّارُ﴾ (۵۰)

”اے قید خانہ کے رفیقو! کیا کئی جدا جدا معبود بہتر ہیں یا اکیلا اللہ جو زبردست ہے“

حضور اکرم صلی اللہ علیہ وسلم اپنے صحابہ کی تربیت کے لیے بہتر مواقع کی تلاش میں رہتے آپ کو جب بھی موقع ملتا تو آپ اس کو ضائع نہ ہونے دیتے بلکہ اس سے پورا فائدہ اٹھاتے۔ صحیح مسلم میں حضرت جابرؓ سے روایت ہے کہ رسول اللہ ﷺ ایک سفر سے واپسی پر مدینہ کے بازار سے گزر رہے تھے۔ وہاں ایک چھوٹے کانوں والا مردہ بکری کا بچہ پکڑا ہوا تھا۔ آپ نے اس کے کان پڑھ کر اٹھایا اور صحابہؓ سے فرمایا کہ کون اس مردہ بچہ کو ایک درہم میں خریدتا ہے؟ صحابہ نے فرمایا ہم کسی بھی قیمت پر خریدنا نہیں چاہتے ہمارے کسی کام کا نہیں۔ اگر زندہ بھی ہوتا تو عیب دار تھا اور اب تو یہ مردہ ہے۔ یہ سن کر نبی کریم صلی اللہ علیہ وسلم نے فرمایا، خدا کی قسم یہ بچہ تمہاری نظر میں جتنا بے وقعت ہے دنیا اللہ کی نظروں میں اس سے زیادہ بے وقعت ہے (۵۱)۔

بخاری و مسلم کی روایت ہے کہ ایک بار ایک شخص آپ کی خدمت میں حاضر ہوا اس نے عرض کیا متی الساعة یا رسول اللہ؟ بظاہر یہ ایک سادہ سا سوال تھا۔ آپ کو اس کا جواب دے کر ختم کر دینا چاہیے تھا مگر جب آپ نے دیکھا کہ ایک شخص پر قیامت کی فکر طاری ہے تو آپ نے جواب دینے کی بجائے خود سوال کیا۔ ماذا عددت لہا؟ اس سوال کے ذریعے سوچ کے انداز کو ایک مثبت اور صحیح رخ دیا آپ کے سوال نے سائل کو احتسابی کیفیت میں مبتلا کر دیا۔ اس نے اپنی پوری زندگی کا جائزہ لیا اور جواب دیا حب اللہ ورسولہ آپ نے یہ جملہ سنا فرحت و خوشی سے فرمایا: انت مع من احببت (تم نے جس سے محبت کی تم اسی کے ساتھ رہو گے) گویا آپ نے موقع و محل کی نزاکت سے جواب دیا۔

افراد کی کیفیات اور مزاج کو پیش نظر رکھنا بھی تربیت کے لوازمات میں سے ہے۔ آپ گفتگو برتاؤ اور ہر چیز میں مخاطبین کی استعداد اور نفسیات کا پورا خیال رکھتے تھے آپ کو مردم شناسی میں کمال حاصل تھا۔

### تربیت میں میل جول کی اہمیت:

آج کے دور کا المیہ ہے کہ تعلیم و تربیت کرنے والا طبقہ معاشرہ سے کٹ کر گوشہ نشین ہو کر بیٹھ گیا ہے خود وہ بھی معاشرے میں رونما ہونے والے واقعات، رجحانات اور تبدیلیوں سے بے خبر ہوتا ہے۔ نیز وہ معاشرہ سے توقع کرتا ہے کہ وہ چل کر ان کے مدارس، اور خانقاہوں میں جائیں اور فیض حاصل کریں۔

رسول اکرم کا اسوہ یہ بتاتا ہے کہ آپ لوگوں سے کٹ کر نہ رہتے بلکہ گھل مل کر رہتے ان کے ساتھ بیٹھ کر کھاتے، سفر میں ان کے ساتھ کھانا پکانے کے لیے لکڑیاں چنتے، مسجد کی تعمیر ہوتی تو آپ خود بھی پتھر چن کر لاتے، خندق کی کھدائی کا موقع آیا تو آپ نے بھی کدال سنبھالی اور صحابہ کے ساتھ خندق کھودی۔ جنگ کا موقع ہوتا تو صحابہ کے ساتھ آخری وقت تک شریک رہتے اپنے رفقاء کے غم اور خوشی کو اپنا غم اور خوشی سمجھتے ان کے غم اور خوشی میں شریک ہوتے، ان کے دکھ درد کو بانٹ لیتے، مصیبت زدوں کا سہارا بنتے، پریشان حال لوگوں کی مدد کرتے، ٹوٹے دلوں کو جوڑتے، غم زدوں کے زخموں پر مرہم رکھتے، اپنے حسن سلوک اور سچی مسکراہٹوں سے لوگوں کے دکھوں کا مداوا کرتے۔

مختصر یہ کہ نبی کریم ﷺ نے اپنے کو سماج سے اس قدر قریب کر رکھا تھا کہ سماج کا ہر فرد یہ سمجھتا تھا کہ اللہ کے رسول سب سے زیادہ اسی سے قربت و محبت رکھتے ہیں یہ برتاؤ اور سلوک صحابہ کرام کے دلوں میں اپنا گھر بنا لیتا تھا۔ اصلاح و تربیت کا فریضہ انجام دینے والوں کی ذمہ داری قرار پاتی ہے کہ وہ اپنے زیر تربیت افراد اور سماج کی اکائیوں سے زیادہ سے زیادہ ربط و ضبط پیدا کریں (۵۲)۔

### شدت کی بجائے نرمی کا پہلو مد نظر رکھنا:

ہم رسول اکرم صلی اللہ علیہ وسلم کے طریق تربیت پر غور کرتے ہیں تو احادیث سے یہ بات واضح ہو کر سامنے آتی ہے کہ رسول اللہ ﷺ تعلیم اور اصلاح و تزکیہ کے سلسلے میں شدت کی روش اختیار فرماتے تھے اور نہ دوسروں کو اجازت دیتے تھے۔ آپ نے واضح طور الفاظ میں فرمایا: دین آسان ہے جو شدت کا رویہ اپنائے گا۔ وہ مغلوب ہو جائے

گا۔ اس لیے سیدھی اور میانہ روی کی راہ اپناؤ اور بشارت حاصل کرو (۵۳)۔

اگر ہم اپنے یہاں کے معلمین، علماء اور مشائخ کو دیکھیں تو انہوں نے اپنی تنگ نظری سے مسجدوں اور مدرسوں کو خوف ناک جگہیں بنا دیا ہے جہاں لوگ جانے سے ڈرتے اور ان حضرات کو ملنے سے اجتناب کرتے ہیں۔ جہالت یا عدم واقفیت ایک مرض ہے اسے معذور سمجھ کر ازالے کی کوشش کرنا انسانیت کی خدمت ہے لیکن اس سے اظہار نفرت و انتقام اور بعض وعناد کر کے اس کی اصلاح کے تمام راستے مسدود کرنے والی بات ہے (۵۴)۔

تعلیم و تربیت کے سلسلے میں نرمی و آسانی کو اختیار کرنا اور سختی سے اجتناب کرنا کتنا ضروری ہے اس کا اندازہ اس بات سے لگایا جاسکتا ہے کہ جب رسول اللہ نے حضرت معاذؓ اور حضرت موسیٰ اشعریؓ کو یمن کی جانب روانہ فرمایا تو انہیں نصیحت کی:

یسرأ ولا تعسروا وبشروا ولا تنفروا (۵۵)۔

”نرمی کرنا، سختی نہ کرنا، خوش خبری سنانا متنفر نہ کرنا، مل جل کر رہنا، اختلاف سے بچنا“

اسی طرح آپ کا فرمان ہے:

علموا ویسروا ولا تعسروا واذا غضب احدکم فلیسکت (۵۶)۔

”سکھاؤ آسانی پیدا کرو، مشکل نہیں اور جب کوئی غصے میں ہو تو اسے خاموش ہو جانا چاہیے“

مزید ارشاد فرمایا:

خیر دینکم الیسرة وخیر العبادۃ الفقہ (۵۷)۔

”تمہارا بہتر دین آسان ہے اور اچھی عبادت دینی بصیرت حاصل کرنا ہے“

آپ نے حتی الامکان دینی زندگی کو آسان بنایا۔ صحابہ کے سوال پر فرمایا۔ بار بار سوال نہ کرو ورنہ دین مشکل ہو

جائے گا۔

حرف آخر:

وطن عزیز میں تعلیم و تربیت کے لحاظ سے افراط و تفریط پائی جاتی ہے۔ ایک طبقہ جو دینی مدارس سے فارغ التحصیل ہے بلاشبہ وہ دینی لحاظ سے تربیت کا حامل ضرور ہے۔ مگر عصری علوم اور تقاضوں سے بے نیاز ہے۔ مزید براں وہ جدید علوم سے کسی حد تک بے بہرہ اور جدید علوم کے تعلیم یافتہ طبقے کا مخالف ہے۔ فکری لحاظ سے یہ طبقہ ایک انتہاء پر ہے۔ دوسرا طبقہ جو لارڈ میکالے کے نظام تعلیم سے فیض یافتہ ہے اس میں ایک احساس برتری نمایاں ہے۔ وہ ایسے نظام سے وابستہ رہا ہے جہاں دین و مذہب کو اجتماعی علوم سے الگ رکھ کر دیکھا جاتا ہے۔ یہ طبقہ تربیت سے اپنے آپ کو بے نیاز سمجھتا ہے اور یہ ایک دوسری انتہاء پر کھڑا ہے۔ ضرورت اس امر کی ہے کہ ایسا نظام تعلیم تشکیل دیا جائے جس میں دین و دنیا کی دوئی نہ ہو۔ جس میں تعلیم و تربیت کا یکساں اہتمام ہو۔ قومی اور ملی سوچ ایک ایسے نظام تعلیم کی تشکیل سے ہی ممکن

ہوسکتی ہے۔ بقول ڈاکٹر رفیع الدین:

”صحیح نظریہ زندگی ایک ہے لیکن غلط نظریات زندگی لاتعداد ہیں اور چونکہ وہ لاتعداد ہیں وہ نوع انسانی کو ایسے ٹکڑوں میں بانٹ دیتے ہیں جن میں اخلاقی نقطہ نظر سے اشتراک عمل ممکن نہیں ہوتا۔ چونکہ ہر گروہ یا قوم کا ضابطہ اخلاق اس کے نظریہ زندگی سے پیدا ہوتا ہے۔ لہذا ضروری ہے کہ وہ ہر دوسری قوم کے ضابطہ اخلاق سے الگ ہو..... صرف صحیح نصب العین حیات ہی انسان کے لیے دائمی امن اور اطمینان اور ترقی اور فارغ البالی کا ضامن ہے۔ اگر ہم اپنا نظام تعلیم اس نصب العین کے مطابق بنا دیں گے تو ہم ایک ایسی قوم تیار کریں گے جو اقوام عالم کو امن اور ترقی کا راستہ دکھا سکے“ (۵۸)

### حوالہ جات و حواشی

- ۱- انجیل یوحنا، ۱۴: ۲۶؛ قرآن حکیم میں حضرت عیسیٰ کی بشارت کا یوں ذکر ہے: وَمُبَشِّرًا بِرَسُولٍ يَأْتِيهِ مِنْ بَعْدِي اسْمُهُ أَحْمَدُ (الصّف: ۶)
- ۲- ابن ماجہ، مقدمہ، باب فضل العلماء، ۸۳/۱
- ۳- ترمذی، کتاب البیوع، باب استقراض البعیر، ۶۰۷/۳
- ۴- ترمذی، ابواب العلم، ۹۳/۲
- ۵- اصفہانی، امام راغب، مفردات القرآن (مترجم)، اسلامی اکادمی اردو بازار لاہور، ۱۹۸۸ء، ۳۷۲/۱
- ۶- الحج، ۲۲: ۵
- ۷- صحیح مسلم، کتاب الزکوٰۃ باب قبول الصدقة من الکسب
- ۸- اصفہانی، امام راغب، حوالہ مذکورہ، ۳: ۲/۱
- ۹- ممتاز احمد عبداللطیف، اسلام کا تربیتی تعلیمی اور تدریسی نظام، مرکز الاصلاح، بہار انڈیا ۱۹۹۷ء، ص: ۶۷
- ۱۰- التحریم، ۶۶: ۷، امام غزالی، احیاء العلوم، ۲/۳
- ۱۱- ممتاز احمد عبداللطیف، اسلام کا تربیتی تعلیمی اور تدریسی نظام، حوالہ مذکورہ، ص: ۷۲
- ۱۲- الشمس، ۱۱۰: ۷-۱۰
- ۱۳- البقرہ، ۲: ۱۵۱
- ۱۴- ممتاز احمد عبداللطیف، اسلام کا تربیتی تعلیمی اور تدریسی نظام، حوالہ مذکورہ، ص: ۳۰
- ۱۵- الروم، ۳۰: ۳۰
- ۱۶- صحیح بخاری، کتاب الجنائز، باب اذا اسلم الصبی فمات هل یصلی علی
- ۱۷- صحیح ابن حبان، کتاب الرقاق، باب الخوف والتقوی
- ۱۸- ممتاز احمد عبداللطیف، اسلام کا تربیتی تعلیمی اور تدریسی نظام، حوالہ مذکورہ، ص: ۱۳
- ۱۹- معجم طبرانی



- ۲۰۔ ابو داؤد، کتاب الادب، باب من يؤمر عن يجالس  
العنکبوت، ۴۵:۲۹
- ۲۲۔ خالد مسعود، حیات رسولِ امی، دارالتذکیر، غزنی سٹریٹ اردو بازار لاہور، ۲۰۰۴ء، ص: ۵۷۱
- ۲۳۔ ایضاً، ص: ۵۷۳
- ۲۴۔ ایضاً، ص: ۵۷۴
- ۲۵۔ ندوی، سلیمان، سید، سیرت النبیؐ، الفیصل ناشران و تاجران کتب اردو بازار لاہور، ۱۹۹۱ء، ۴/۹۵
- ۲۶۔ ایضاً، ۱۰۶/۱۰۷، ۱۰۷
- ۲۷۔ خالد مسعود، حیات رسولِ امی، حوالہ مذکورہ، ص: ۵۷۶
- ۲۸۔ العلق، ۹۶:۱-۵
- ۲۹۔ المدثر، ۷:۱-۵
- ۳۰۔ مبارکپوری، صفی الرحمن، الرجیح المختوم، المکتبۃ السلفیہ لاہور، ص: ۱۰۴، ۱۰۵
- ۳۱۔ التحریم، ۶:۶۶
- ۳۲۔ الشعراء، ۲۶:۲۱۳
- ۳۳۔ مسلم، کتاب الامارۃ باب فضیلة الامام العادل، ۶/۷
- ۳۴۔ مبارکپوری، صفی الرحمن، الرجیح المختوم، المکتبۃ السلفیہ لاہور، ص: ۱۲۰
- ۳۵۔ حمید اللہ، ڈاکٹر، عہد نبویؐ کا نظام تعلیم خطبات بہاولپور، اسلامیا یونیورسٹی بہاولپور، ۱۴۰۱ھ، ص: ۲۲۹
- ۳۶۔ ایضاً، ص: ۲۳۱
- ۳۷۔ ابن ماجہ، مقدمہ بافضل العلماء، ۸۱/۱
- ۳۸۔ بخاری، کتاب العلم، باب هل يجعل للنساء يوم على حده، ۳۴/۱
- ۳۹۔ مسند احمد، ۵۸/۱۲
- ۴۰۔ بخاری، کتاب العلم، باب الخيار فی العلم، ۲۱/۱
- ۴۱۔ قرطبی، الجامع البیان، ۱۰۸/۱۲
- ۴۲۔ القف، ۳:۲:۶۱
- ۴۳۔ یونس، ۱۶:۱۰
- ۴۴۔ ترمذی، کتاب المناقب، باب فضل ازواج النبیؐ، ۷۰۹/۵
- ۴۵۔ ندوی، سراج الدین، مولانا، رسول خدا کا طریق تربیت، اسلامک پبلی کیشنز لاہور، ۲۰۰۳ء، ص: ۹۹
- ۴۶۔ البقرۃ، ۲:۲۶۹
- ۴۷۔ صحیح مسلم، کتاب النکاح، باب استحباب النکاح لمن طاقة نفسه الیه
- ۴۸۔ صحیح بخاری، کتاب الاطعمہ باب التسمیۃ علی الطعام والاکل بالیمین
- ۴۹۔ ندوی، سراج الدین، رسول خدا کا طریق تربیت، حوالہ مذکورہ، ص: ۱۶
- ۵۰۔ یوسف، ۳۹:۱۴
- ۵۱۔ صحیح مسلم
- ۵۲۔ ندوی، سراج الدین، رسول خدا کا طریق تربیت، حوالہ مذکورہ، ص: ۹۴

- ۵۳۔ بخاری و مسلم
- ۵۴۔ خالد علوی، ڈاکٹر، انسان کامل، الفیصل ناشران و تاجران کتب، اردو بازار لاہور، ص: ۱۸۷
- ۵۵۔ صحیح مسلم، کتاب الجہاد، باب فی الامر بالتسیر، ۱۴۱/۵
- ۵۶۔ مسند احمد، ۱۲/۲۴۴
- ۵۷۔ بخاری، کتاب الاعتصام بالکتاب والنسۃ۔
- ۵۸۔ رفیع الدین، محمد، اسلام کا نظریہ تعلیم، ادارہ ثقافت اسلامیہ، کلب روڈ لاہور، ۱۹۵۱ء، ص: ۲۰، ۲۱